

दिनांक : 25.06.2024

समय : 02.10pm

आकाशवाणी मध्यप्रदेश

प्रादेशिक समाचार

मंत्रिमंडल फैसले

मुख्यमंत्री डॉ. मोहन यादव की अध्यक्षता में आज भोपाल में कैबिनेट की बैठक का आयोजन किया गया। इसमें कई महत्वपूर्ण निर्णय लिए गए हैं। कैबिनेट ने फैसला किया है कि प्रदेश में मंत्रियों का इन्कम टैक्स अब राज्य सरकार नहीं भरेगी। इस संबंध में सरकार 1972 के नियम में संशोधन किया है। साथ ही केन्द्रीय और राज्य की पैरा मिलेट्री और सेना की सेवा में शहीद होने वाले अफसरों और कर्मचारियों को दी जाने वाली आर्थिक सहायता का पचास प्रतिशत शहीद के माता-पिता को भी दिये जायेंगे। साथ ही अब कोआपरेटिव संस्था के साथ कृषि स्नातक छात्र भी गांवों में मृदा परिक्षण कर सकेंगे। इसके साथ ही वृक्षारोपण के लिए 10 हेक्टेयर की सीमा को सीएसआर के तहत हटा दिया है। कैबिनेट की बैठक में रेल परियोजनाओं के समन्वय का कार्य लोक निर्माण विभाग को दिया गया। पहले यह कार्य परिवहन विभाग करता था।

प्रधानमंत्री-आपातकाल

प्रधानमंत्री नरेंद्र मोदी ने 1975 के आपातकाल का विरोध करने वाले महान पुरुषों और महिलाओं को श्रद्धांजलि अर्पित की है। एक सोशल मीडिया पोस्ट में, श्री मोदी ने कहा कि यह दिन याद दिलाता है कि कैसे कांग्रेस पार्टी ने बुनियादी स्वतंत्रता को नष्ट कर दिया और भारत के संविधान को कुचल दिया जिसका हर भारतीय बहुत सम्मान करता है। उन्होंने कहा कि तत्कालीन कांग्रेस सरकार ने सभी लोकतांत्रिक सिद्धांतों की अवहेलना की और देश को जेल बना दिया। श्री मोदी ने कहा कि जिन लोगों ने आपातकाल लगाया, उन्हें संविधान के प्रति प्रेम जताने का कोई अधिकार नहीं है। प्रधानमंत्री ने आरोप लगाया कि जिस मानसिकता के कारण आपातकाल लगाया गया वह मानसिकता उस पार्टी में आज भी जीवित है।

लोकसभा अध्यक्ष

भारतीय जनता पार्टी के वरिष्ठ सांसद ओम बिरला राष्ट्रीय जनतांत्रिक गठबंधन- एनडीए के उम्मीदवार होंगे, जबकि विपक्ष इंडिया गठबंधन ने इस पद के लिए कांग्रेस के सांसद के.सुरेश को अपना उम्मीदवार बनाया है। दोनों उम्मीदवारों ने अध्यक्ष पद के लिए आज अपना नामांकन भरा। अध्यक्ष का चुनाव कल होगा।

इससे पहले, सरकार और विपक्ष इस पद के लिए आम सहमति तक पहुंचने में असफल रहे हैं। संसद के बाहर मीडिया से बातचीत में केंद्रीय मंत्री पीयूष गोयल ने कहा कि वरिष्ठ केंद्रीय मंत्री राजनाथ सिंह, अमित शाह और जगत प्रकाश नड्डा ने इस मुद्दे पर कांग्रेस के नेता के.सी वेणुगोपाल और डीएम के नेता टीआर बालू के साथ बैठक की। विपक्ष के नेता श्री बिरला की उम्मीदवारी पर समर्थन देने से पहले उपाध्यक्ष के नाम की घोषणा करने पर जोर दे रहे थे। श्री गोयल ने कहा कि उन्हें

सूचित कर दिया गया है कि उपाध्यक्ष का मुद्दा इसके चुनाव के समय निर्यात किया जाएगा। उन्होंने कहा कि विपक्ष शर्तें रख रहा है जिसे सरकार खारिज कर चुकी है।

इससे पहले, कांग्रेस के सांसद राहुल गांधी ने कहा कि विपक्ष, अध्यक्ष उम्मीदवार को अपना समर्थन देने के लिए तैयार है, लेकिन उपाध्यक्ष पद के लिए विपक्षी पार्टी का उम्मीदवार होना चाहिए। संसद परिसर में श्री गांधी ने कहा कि राजनाथ सिंह ने मल्लिकार्जुन खरगे से मुलाकात करके उन्हें अध्यक्ष को अपना समर्थन देने को कहा। श्री गांधी ने कहा कि श्री खरगे ने उन्हें बताया कि विपक्ष राष्ट्रीय जनतांत्रिक गठबंधन के अध्यक्ष उम्मीदवार को अपना समर्थन देने के लिए तैयार है, लेकिन परंपरा के अनुसार उपाध्यक्ष का पद विपक्ष को दिया जाना चाहिए।

विश्व जनसंख्या दिवस

विश्व जनसंख्या दिवस 11 जुलाई को मनाया जाएगा। इसके तहत 27 जून से 11 अगस्त तक विश्व जनसंख्या दिवस अभियान मनाया जाना है। खंडवा के मुख्य चिकित्सा एवं स्वास्थ्य अधिकारी डॉ. ओ.पी. जुगतावत ने बताया कि प्रदेश शासन द्वारा इसे खंडवा के रूप में न मनाकर विश्व जनसंख्या स्थिरता माह के रूप में मनाया जाता है। विश्व जनसंख्या दिवस अभियान को दो भागों में आयोजित किया जाएगा, जिसमें 27 जून से 10 जुलाई तक सामुदायिक जनजागरूकता एवं प्रचार प्रसार व 11 जुलाई से 11 अगस्त तक जनसंख्या स्थिरीकरण सेवा प्रदायगी माह मनाया जायेगा।

27 जून से स्वास्थ्य कार्यकर्ता, आशा योग्य दम्पति से संपर्क कर परिवार नियोजन के अस्थायी व स्थायी साधनों की जानकारी देकर छोटा परिवार का लाभ बताते हुए प्रेरित करेंगे। 11 जुलाई से 11 अगस्त तक जिले की विभिन्न स्वास्थ्य संस्थाओं में नसबंदी की जायेगी, इच्छुक योग्य दम्पति निःशुल्क सेवाएं ले सकेंगे।

मौसम

प्रदेश में आंधी, बारिश और गरज-चमक की स्थिति बनी हुई है। कल नर्मदापुरम-रतलाम में एक इंच से ज्यादा बारिश हुई। वहीं, भोपाल, छिंदवाड़ा, सागर, ग्वालियर समेत कई जिलों में भी पानी गिरा। आज भी ऐसा ही मौसम रहने का अनुमान है। भोपाल, इंदौर समेत 43 जिलों में आंधी और गरज-चमक की चेतावनी जारी की गई है। कहीं-कहीं बारिश भी हो सकती है। मौसम विभाग का कहना है कि प्रदेश में अभी 3 सिस्टम- वेस्टर्न डिस्टर्बेंस (पश्चिमी विक्षोभ), साइक्लोनिक सर्कुलेशन और

ट्रफ लाइन एक्टिव है। इस वजह से पूरे प्रदेश में आंधी, बारिश की स्थिति बनी हुई है। मौसम विभाग ने बताया कि 25 और 26 जून को बंगाल की खाड़ी में एक और सिस्टम एक्टिव हो रहा है। आने वाले दिनों में प्रदेश में तेज बारिश हो सकती है। हालांकि पिछले 24 घंटे के दौरान मानसून स्थिर है, लेकिन आज इसके आगे बढ़ने की उम्मीद है। वहीं, प्रदेश के 32 जिलों में मानसून ़ुंच चुका है।

अब कुछ समाचार संक्षेप में

- टी-20 विश्वकप में आज सेंटविसेंट में हुए मैच में अफगानिस्तान ने बांग्लोदेष को हराकर सेमीफायनल में प्रवेश कर लिया है। जहां उसका मुकाबला 27 जून की सुबह दक्षिण अफ्रीका से होगा।
- खेल और युवा कल्याण विभाग द्वारा शिवपुरी राज्य महिला क्रिकेट अकादमी में प्रशिक्षणरत 9 महिला क्रिकेट खिलाड़ियों का म.प्र. अंडर 23 सीनियर कैंप के लिए चयन किया गया है।
- तंबाकू नियंत्रण कानून का प्रभावी क्रियान्वयन करने हेतु धार जिला स्वास्थ्य विभाग एवं मध्यप्रदेश वॉलन्ट्री हेल्थ एसोसिएशन कल जिला स्तरीय तम्बाकू नियंत्रण समिति की बैठक एवं तम्बाकू नियंत्रण कानून पर कार्यशाला का आयोजन किया गया।
- नर्मदापुरम जिले में राष्ट्रीय पल्स पोलियो अभियान जारी है। आज अभियान के तीसरे आखिरी दिन जिला सहित सभी विकासखंडों में 0 से 5 वर्ष तक के छूटे बच्चों को दवा पिलाई जा रही है।
- जल गंगा संवर्धन अभियान अन्तर्गत आगरमालवा जिला कलेक्टर ने कल एक समीक्षा बैठक में प्रगतिरत सभी कार्य 30 जून तक पूर्ण करवाने और लक्ष्यानुसार पौधारोपण करवाने के निर्देश संबंधित अधिकारियों को दिए।

.....